

श्री साईसच्चरित

॥ अथ श्रीसाईसच्चरित ॥ अध्याय ५२ वा ॥

॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥ श्रीसीताराचंद्राभ्यां नमः ॥ श्रीसद्गुरुसाईनाथाय नमः ॥ आतां करूं सिंहावलोकन ॥ तदनंतर ग्रंथ संपूर्ण ॥ करूं अवतरणिका देऊन ॥ सारांश निवेदन ग्रंथाचा ॥१॥ देहीं असतां निजभक्तांला ॥ वेळोवेळी जो अनुभव दिधला ॥ त्याचा ग्रंथ ही 'साईलीला' ॥ ग्रंथ लिहविला स्मरणार्थ ॥२॥ 'साईलीला' परम पवित्र ॥ त्यांतील सच्चरितकथासत्र ॥ वाचा हें निजगुरुचरित्र ॥ इहपरत्रप्रबोधक ॥३॥ संग्रहीं ज्या ते असंख्यात ॥ परी व्युत्पत्तिविद्यारहित ॥ करीं धरुनि हेमाडपंत ॥ हें निज सच्चरित लिहविलें ॥४॥ कांही आपण आपुली ख्याती ॥ स्वमुखें शिष्यां श्रवण करवित्ती ॥ तेही गेलिया निजधामाप्रती ॥ या ग्रंथा स्फूर्ती तेंपासून ॥५॥ परोपरीच्या वार्ता गहन ॥ साई जेव्हां करीत कथन ॥ श्रोते होत अत्यंत तल्लीन ॥ भूक तहान विसरत ॥६॥ जिंही पाहिलें साईस्वरूप ॥ हरले तयांचे त्रिविध ताप ॥ ऐसा ज्यांचा तेजःप्रताप ॥ सांघत केवीं वर्णावा ॥७॥ ऐसा साई उदारकीर्ति ॥ जे जे लागले त्याच्या भक्तीं ॥ तयांचिया उद्धारप्राप्ति ॥ ठेविली निजख्याती लिहून ॥८॥ गोदावरीचें पवित्र स्नान ॥ पुढें घेवोनियां समाधिदर्शन ॥ करावें हें सच्चरित श्रवण ॥ त्रिताप शमन होतील ॥९॥ सहज बोलतां जयाच्या गोष्टी ॥ नकळत पडे परमार्थमिठी ॥ प्रेमें घाला या ग्रंथी दिठी ॥ पापांच्या कोटी निरसतील ॥१०॥ जन्ममरण-यातायाती ॥ चुकवाव्या जे मनें इच्छित्ती ॥ तिंही अखंड स्मरणभक्ति ॥ गुरुपदासक्ति जोडावी ॥११॥ प्रमाद मिथ्या ज्ञानांचे कारण ॥ आत्मरूपी अनवधारण ॥ जेथूनि उद्भवे जनन-मरण ॥ सर्वानर्थ-निदान जें ॥१२॥ मोह म्हणजे मिथ्या ज्ञान ॥ अनात्मठायीं आत्माभिमान ॥ तोच मृत्यु विद्वज्जन ॥ लक्षण करितात ॥१३॥ साईकथासागरमंथन ॥ करितां साईकथाकथन ॥ गोडी जिची नित्य नूतन ॥ श्रोत्यांचें अधःपतन चुकेल ॥१४॥ साईचें गुणमय स्थाळस्वरूप ॥ त्याचें करितां ध्यान अमूप ॥ प्रकटेल सूक्ष्मतम आत्मस्वरूप ॥ होऊनि लोप सगुणाचा ॥१५॥ न होतां सगुणरूपीं प्रवेश ॥ कळेना आत्म ज्योतीश ॥ परब्रह्म जें निर्विशेष ॥ दुर्बोध निःशेष जाणावया ॥१६॥ जेणें दावूनि आपुलीं पाउलें ॥ प्रेमें निजभक्त भाविक बळें ॥ देहींच असतां विदेही केलें ॥ परमार्था लाविलें अकळपणें ॥१७॥ सागरासी देतां आलिंगन ॥ सरिता विसरते सरितापण ॥ तैसा भक्त येतां शरण ॥ नुरविसी दुजेपण भक्ताचें ॥१८॥ दोनी दीप एक होती ॥ एकमेकां आलिंगन देती ॥ तात्काळ हारपे द्वैतस्थिती ॥ एकचि दीप्ति एकत्वे ॥१९॥ कर्पूर सोडूनि त्याची दृप्ति ॥ सूर्या सोडूनि त्याची दीप्ति ॥ कनका सोडूनि त्याची कांति ॥ राहील कां निश्चिती वेगळी ॥२०॥ जैसी सागरीं रिघे सरिता ॥ सागरचि होउनि ठाके तत्त्वतां ॥ अथवा लवण सागरीं रिघतां ॥ सागरीं समरसता तत्काळ ॥२१॥ तेणेंपरी येतां साईपदीं शरण ॥ भक्तांमार्जीं नुरे दुजेपण ॥ भक्त होती समसमान ॥ त्यागूनि मीपण आपुलें ॥२२॥ जागृति स्वप्न अथवा सुषुप्ति ॥ तिहींमाजील कवण्याही स्थितीं ॥ जाहलिया साईमय वृत्ति ॥ संसारनिवृत्ति काय दुजी ॥२३॥ असो आतां येऊनि लोटांगणासी ॥ हेंचि मागतों पायांपाशीं ॥ तुजवीण अन्यत्र या वांचेसी ॥ जाऊं न देसी एकसरीं ॥२४॥ ब्रह्मादिस्तंबपर्यंत ॥ घटमठीं सबाह्य आकाशवत ॥ परिपूर्ण जो सर्व भूतांत ॥ विषमता यत्किंचित जो नेणे ॥२५॥ सकळ भक्त ज्या समसमान ॥ जो नेणे मानावमान ॥ प्रियाप्रिय नेणे जयाचें मन ॥ जया न विषमपण तिळभर ॥२६॥ शरण रिघूं त्या साईसमर्था ॥ जो निजस्मरणें दे सर्वार्था ॥ त्याच्या चरणीं अखंड माथा ॥ ठेवूनि कृतार्था होऊं कां ॥२७॥ आतां श्रोते सज्जन भक्तप्रवर ॥ सर्वा माझा मनस्कार ॥ तुम्ही थोर मित्राचार ॥ विनवितों साचार तें परिसा ॥२८॥ मासोमासीं काढूनि अवसर ॥ कथा परिसल्या ज्या हा काळवर ॥ त्या जयाच्या, तयाचा विसर ॥ नेदा क्षणभर पडावया ॥२९॥ आपण जों जों सप्रेम चित्ता ॥ परिसतां या साईच्या कथा ॥ तों तों मी जो येथील वक्ता ॥ तया

उल्हासता दे साईं॥३०॥ तैसें जें श्रोते न दत्तावधान। वक्ता न केव्हांही सुप्रसन्न। परस्परांच्या प्रसन्नतेवीण।
 वाउगा शीण श्रवणाचा॥३१॥ परम दुस्तर भवसागर। उसळती मोहाच्या लाटा अनिवार। आदळती अविचार-
 तटावर। पाडिती तरुवर धैर्याचे॥३२॥ वाजतो अहंकाराचा वारा। तेणें हा डहुळे सागर सारा। क्रोधेद्वेषादि
 महामगरां। मिळे जें थारा निर्भयपणें॥३३॥ 'मी माझें' हा मगर। वासना विकल्प भवरे अपार। निंदा-
 असूयादि जेथे तिरस्कार। असंख्य जलचर तळपती॥३४॥ ऐसा जरी हा सागर भयंकर। अगस्तीरुपे
 प्राशी गुरुवर। तयांचे जे चरण रजकिंकर। तयां न लवमात्र भय त्यांचें॥३५॥ म्हणोनि साईं समर्थ
 सद्गुरु। होऊनियां भवाब्धीचें तारुं। आम्हीं जे केवळ कांसधरु। त्यां सर्वास उतरु पैलपार॥३६॥
 महादुस्तर हा भवार्णव। करा साईंचरणांची नाव। दावील निर्भय पैल ठाव। पहा नवलाव निष्ठेचा॥३७॥
 पाडितां या ऐशा व्रता। भासे न संसारदुःख-तीव्रता। लाभ न अन्य येणेंपरता। सेव्य समर्थता ती हीच॥३८॥
 साईंचरणीं अत्यंत भक्ती। नयनीं कोंदों साईंमूर्ती। साईंच दिसो सर्वाभूतीं। ऐसी ही स्थिती भक्तां येवो॥३९॥
 होऊनियां स्वच्छंदवर्ती। पूर्वजन्मीं पावलो च्युती। आतां तरी लाभो सद्गती। संगनिर्मुक्ति ये अर्थी॥४०॥
 पाठीसी असतां श्रीसमर्थ। कोणीही लावूं न शके हात। ऐसिया निर्धारें जे निर्धास्त। धन्य ते भक्त
 साईंचे॥४१॥ असो आतां येतें मना। धरुनियां बाबांच्या चरणां। करावी तयांस एक प्रार्थना। सकल
 भक्तजनांकारणें॥४२॥ कीं हा ग्रंथ सर्वां घरीं। असावा नित्य पाठांतरीं। नियमें प्रेमे पारायण करी। संकटे
 वारी तयांचीं॥४३॥ होवोनियां शुचिर्भूत। प्रेम आणि श्रद्धायुक्त। वाचील जो हा सात दिसांत। अनिष्टे शांत
 तयांचीं॥४४॥ तो हा अध्यात्मतंतूनीं विणिला। कृष्णब्रह्मकथांहीं भरला। ब्रह्मात्मैक्यरसीं तरतरला। अपूर्व
 उथळलां अद्वैतीं॥४५॥ या नाथकाव्यनंदनवनीं। बत्तीस खणांचिया वृदांवनीं। या गोड मनोहर सद्गुधानी।
 ज्ञानी अज्ञानी रमताती॥४६॥ करितों हें सच्चरित श्रवण। अथवा नेमें पारायण। करितील साईं समर्थचरण।
 संकटनिवारण अविलंबें॥४७॥ धनेच्छूरी लाभेल धन। शुद्ध व्यवहारीं यश पूर्ण। फळ येईल निष्ठेसमान।
 येईना भावावीण अनुभव॥४८॥ आदरें करितां ग्रंथवाचन। साईंसमर्थ सुप्रसन्न। करी अज्ञानदारिद्र्य विच्छिन्न।
 ज्ञानधनसंपन्नता देई॥४९॥ ग्रंथरचनीं साईंसंकेत। तैसेंच तयाचें गुप्त मनोगत। होईल जो तच्चरणानुरक्त।
 धन्य त्या जीवित भक्ताचें॥५०॥ चित्त करुनियां सुसमाहित। नेमनिष्ठ हें सच्चरित। वाचावा एक तरी अध्याय
 नित। होईल सुखदायी॥५१॥ जया मनी स्वहितविचार। तेणें हा ग्रंथ वाचावा साचार। जन्मोजन्मीं साईंचे
 उपकार। आनंदनिर्भर आठवील॥५२॥ गुरुपौर्णिमा गोकुळअष्टमी। पुण्यतिथी रामनवमी। या साईंच्या उत्सवीं
 नियमीं। ग्रंथ निजधार्मी वाचावा॥५३॥ जैसा जैसा रंग चितीं। तैसी तैसी जन्मप्राप्ती। अंते मती तैसी गती।
 शास्त्रसंमती यालागीं॥५४॥ भक्तांचा आधार श्रीसाईं। त्यावीण विघ्नं न पडतीं ठायीं। लेकरालागीं कनवाळू
 माई। येथ नवलाई काय ती॥५५॥ काय वानूं कथा यापरती। शब्दचि जेथें पावती उपरती। वाटे रहावें
 मौनवृत्तीं। योग्य स्तुती ती हीच॥५६॥ तरी तीव्र मोक्षेच्छा मनीं धरुन। शुभ कर्मच नित्य करुन। श्रवणादि
 नवविध भक्तीचे सेवन। केलिया शुद्धांतःकरण होईल॥५७॥ हें न सद्गुरुप्रसादावीण। तयावीण ना
 परतत्वज्ञान। 'ब्रह्मैवाहं' नित्य स्मरण। गुरुनिष्ठाप्रवण तो होय॥५८॥ संबंध जैसा पितापुत्र। गुरु हे उपमा
 नाममात्र। पिता करी इहसुखा पात्र। गुरु इहामुत्र-सुखदाता॥५९॥ पिता अर्पील क्षणिक वित्त। गुरु अर्पील
 क्षयातीत। अविनाशवस्तु करील प्रतीत। अपरोक्ष हातांत देईल॥६०॥ माता नरु मास पोटीं धरी। जन्म देतां
 घाली बाहेरी। गुरुमातेची उलटी परी। बाहेरील भीतरीं घालील॥६१॥ अंती 'गुरु गुरु' स्मरण करितां।
 शिष्य निःशंक लाधेल सायुज्यता। मग तो स्वयें गुरुनें हाणितां। पूर्णब्रह्मता लाधेल॥६२॥ गुरुकरींचा
 आघात। करील जन्ममरण-निःपात। गुरुकरितां देहाचा अंत। कोण मग भाग्यवंत यापरता॥६३॥ खड्ग
 तोमर फरश शूल। इत्यादि हातीं घ्यावें लागेल। आघात पडतां शुद्धि असेल। मूर्ति मग दिसेल

सद्गुरुची॥६४॥ कितीही करा देहाचें जतन। केव्हां तरी होणार पतन। मग तयाचें गुरुहस्ते हनन। पुनर्जननहारक॥६५॥ मारा मरेमरेंतों मार। छेदा माझा समूळ अहंकार। जेणें न पुनर्जन्म येणार। ऐसा मज दुर्धर द्या मार॥६६॥ जाळा माझें कर्माकर्म। निवारा माझे धर्माधर्म। जेणें मग होईल सुख परम। ऐसा मोहभ्रम छेदावा॥६७॥ घालवा माझें संकल्प विकल्प। करावें मग निर्विकल्प। पुण्यही नको नको मज पाप। नको हा ऊपद्व्याप जन्माचा॥६८॥ जातां शरण रिघावयास। तंव तूं उभा चौबाजूंस। पूर्व पश्चिम अवघ्यां दिशांस। अधोर्ध्व आकाशपाताळीं॥६९॥ अवघ्या ठायीं तुझा वास। तरी मजमाजींही तुझा वास। किंबहुना 'मी-तूं' हा भेदाभास। मानितां सायास मज वाटें॥७०॥ म्हणूनि हेमाड अनन्य शरण। दृढ धरी सद्गुरुचरण। चुकवी पुनर्जन्मरण। ऐसें निजोद्धरण संपादी॥७१॥ ही काय थोडी कृति अघटित। भक्त उद्धाराया असंख्यात। निर्माण केले हें निजचरित। हेमाड निमित्त करुनियां॥७२॥ हें श्रीसाईसमर्थचरित। व्हावें मज होतें हे अघटित। ना तों साईकृपेविरहित। पामरा मज अघटित हें॥७३॥ नाहीं फारा दिसांचा सहवास। नाहीं संत ओळखण्याचा अभ्यास। अंगी न शोधक दृष्टीचें साहस। देखणें अविश्वासपूर्वक॥७४॥ कधीं न केली अनन्यभावे उपासना। कधीं न क्षणभर बैसलों भजना। ऐसिया हस्ते चरितलेखना। करवूनियां जना दावियलें॥७५॥ साधावया निजवचनार्थ। साईच आठवूनि देती हा ग्रंथ। पुरवूनि घेती हा निजकार्यार्थ। हेमाड हा व्यर्थ नांवाला॥७६॥ मशकें काय उचलावा मेरु। टिटवी जें उपसावा सागरू। परी पाठीं असतां सद्गुरु। अद्भुत करणी घडवितो॥७७॥ असो आता श्रोतेजन। करितों तुम्हांस अभिवंदन। जाहला हा ग्रंथ संपूर्ण। साईसमर्पण साईचा॥७८॥ श्रोतूवृंदां सानथोरां। माझें लोटांगण एकसरा। तुमचेनि धर्म या कथासत्रा। साईचरित्रा संपविलें॥७९॥ मी कोण येथें संपविणार। हा तरी व्यर्थ अहंकार। जेथें साई सूत्रधार। तेथें हें म्हणणार मी कोण॥८०॥ तरी त्यागूनि अभिमान मूल ब्याद। गावे निजगुरुगुणानुवाद। मनोज्ञा त्या या बोधप्रद। ऐसिया वाग्यज्ञा संपवितों॥८१॥ येथें पूर्ण जाला हा ग्रंथ। पूर्ण झाला माझा पनोरथ। पूर्ण जाला साईकार्यार्थ। मीही कृतार्थ जाहलों॥८२॥ ऐसा ग्रंथ अध्ययितां संपूर्ण। मनःकामना होतील पूर्ण। हृदयीं धरिल्या सद्गुरुचरण। होईल उत्तीर्ण भवसागर॥८३॥ रोगिया होय आरोग्य। दरिद्री होय धनाढ्य। संकल्प-विकल्पा येई स्थैर्य। दीना औदार्य लाभेल॥८४॥ पिशात-बाधा अपरमार। ग्रंथावर्तनें होतील दूर। मूक अपंग पंगू बधिर। तयांही सुखकर हे श्रवण॥८५॥ जो शक्तिमान् परमेश्वर। तयाचा जयांसी पडला विसर। ऐसे जे अविद्यामोहित नर। होई उद्धार तयांचा॥८६॥ नर असूनि असुराचार। करुनि मिथ्या दवडिती शरीर। संसार मानिती सुखाचे आगर। होईल उद्धार तयांचा॥८७॥ अगाध साईनाथांची करणी। हेमाड नितान्त स्थापिला चरणीं। तयाला निजसेवेसी लावुनी। सेवा ही करवुनी घेतली॥८८॥ शेवटीं जो जगच्चालक। सद्गुरु प्रबुद्धिप्रेरक। तयाच्या चरणीं अमितपूर्वक। लेखणी मस्तक अर्पितों॥८९॥

॥ श्रीसद्गुरुसाईनाथार्पणमस्तु ॥ शुभं भवतु ॥